



ශ්‍රී ලංකා ප්‍රජාතාන්ත්‍රික සමාජවාදී ජනරජයේ ගැසට් පත්‍රය

අති විශේෂ

අංක 2382/11 - 2024 අප්‍රේල් මස 30 වැනි අඟහරුවාදා - 2024.04.30

(රජයේ බලයපිට ප්‍රසිද්ධ කරන ලදී)

I වැනි කොටස: (I) වැනි ඡේදය - සාමාන්‍ය

රජයේ නිවේදන

2005 අංක 28 දරන ගෙවීමේ හා බෙරුම් කිරීමේ පද්ධති පනත
2024 අංක 1 දරන මුදල් හෝ වටිනාකම් පැවරීම් සේවා සපයන්නන් සඳහා වන නියෝග

2005 අංක 28 දරන ගෙවීමේ හා බෙරුම් කිරීමේ පද්ධති පනතේ 11 වන වගන්තිය සමඟ කියවිය යුතු එකී පනතේ 17 වන වගන්තිය යටතේ මුදල්, ආර්ථික ස්ථායීකරණ සහ ජාතික ප්‍රතිපත්ති අමාත්‍යවරයා විසින් නිකුත් කරන ලද නියෝග.

රනිල් වික්‍රමසිංහ,
මුදල්, ආර්ථික ස්ථායීකරණ සහ ජාතික ප්‍රතිපත්ති අමාත්‍ය.

2024 අප්‍රේල් මස 20 වැනි දින,
කොළඹ දී ය.

නියෝග

- මෙම නියෝග 2024 අංක 1 දරන මුදල් හෝ වටිනාකම් පැවරීම් සේවා සපයන්නන් සඳහා වන නියෝග (මෙහි මින් මතු "නියෝග" ලෙස සඳහන් කරනු ලබන) යනුවෙන් හඳුන්වනු ලැබිය හැකිය.
- (අ) ශ්‍රී ලංකා මහ බැංකුව (මෙහි මින් මතු "මහ බැංකුව" ලෙස සඳහන් කරනු ලබන) මුදල් හෝ වටිනාකම් පැවරීම් සේවා සපයන්නන්ගේ නියාමන සහ අධීක්ෂණ අධිකාරිය ලෙස ක්‍රියා කළ යුතු වන අතර මුදල් හෝ වටිනාකම් පැවරීම් සේවා සපයන්නන් නියාමනය සහ අධීක්ෂණය කිරීමේ වගකීම මහ බැංකුව සතුය.
- (ආ) මෙම නියෝගයන් හි විධිවිධානවලට අනුකූලව මහ බැංකුවේ කාර්යයන් ඉටු කිරීම සඳහා එහි ඕනෑම නිලධාරියෙකුට ලිඛිතව බලය පැවරීමට මහ බැංකුවට හැකිය.



3. මෙම නියෝගයන්හි "මුදල් හෝ වටිනාකම් පැවරීම් සේවා" යන්නෙන් මුදල්, චෙක්පත්, වෙනත් මූල්‍ය උපකරණ හෝ අනෙකුත් අගය රාශිගත උපකරණ ආකාරයෙන් මුදල් භාර ගැනීම සහ එම වටිනාකමට අනුරූප අගයක් මුදලින් හෝ සන්නිවේදනය, පණිවිඩය, පැවරීම මගින් ප්‍රතිලාභියෙකුට ගෙවීම හෝ ලියාපදිංචි මුදල් හෝ වටිනාකම් පැවරීමේ සේවා සපයන්නා අයත් වන නිෂ්කාශන ජාලය ආදී වෙනත් ක්‍රමවේද මගින් ප්‍රතිලාභියෙකුට ගෙවීම් කිරීම යන මූල්‍ය සේවාවන් අදහස් වේ. එවැනි ගනුදෙනු සඳහා අතරමැදියකු හෝ වැඩි ගණනක් සම්බන්ධ වීමට හැකි අතර තෙවන පාර්ශ්වයකට සිදු කරන අවසාන ගෙවීමක් ද ඇතුළත් විය හැකිය. එසේම, එය ශ්‍රී ලංකාව තුළ එක් ස්ථානයක සිට වෙනත් ස්ථානයකට හෝ වෙනත් යම් රටක සිට ශ්‍රී ලංකාවට හෝ ශ්‍රී ලංකාවේ සිට වෙනත් රටකට විය හැකිය.

4. මහ බැංකුව විසින් නිකුත් කරන ලද ලියාපදිංචි සහතිකයක අධිකාරිය යටතේ සහ එහි අන්තර්ගත නියමයන් හා කොන්දේසි වලට අනුකූලව මිස කිසිදු පුද්ගලයෙකු විසින් මුදල් හෝ වටිනාකම් පැවරීම් සේවා සපයන්නෙකු ලෙස ව්‍යාපාර කටයුතු වල නියුක්ත වීම හෝ ක්‍රියා කිරීම නොකළ යුතුය.

කෙසේ වෙතත්, මහ බැංකුව හෝ වෙනත් නියාමකයෙකු හෝ රාජ්‍ය ආයතනයක් විසින් නිකුත් කරන ලද වෙනත් බලපත්‍රයක්, අවසර පත්‍රයක් හෝ බලය පැවරීමක් යටතේ මුදල් හෝ වටිනාකම් පැවරීම් සේවා සපයන්නෙකු ලෙස දැනටමත් ක්‍රියා කරන හෝ එසේ නියුක්ත වීමට හෝ ක්‍රියාකිරීමට සුදුසුකම් ඇති පුද්ගලයෙකුට මෙම නියෝගයන්හි විධිවිධාන අදාළ නොවේ.

5. (අ) මුදල් හෝ වටිනාකම් පැවරීම් සේවා සපයන්නෙකු ලෙස ව්‍යාපාර කටයුතුවල නියුක්තවීමට හෝ ක්‍රියාකිරීමට ලියාපදිංචි වීම සඳහා අයදුම් කිරීමට සුදුසුකම් ලැබීම සඳහා කිසියම් පුද්ගලයෙකු;
- 2007 අංක 7 දරන සමාගම් පනතෙහි අර්ථ නිරූපණය අනුව, ඇපයෙන් සිමිත සමාගමක්, අක් වෙරළ සමාගමක් හෝ විදේශීය සමාගමක් හැර, 2007 අංක 7 දරන සමාගම් පනත යටතේ ලියාපදිංචි වී ඇති අවම වශයෙන් රුපියල් මිලියන විස්ස (20) ක හෝ මහ බැංකුව විසින් නියම කරන ලද වෙනත් ප්‍රමාණයක ක්ෂය නොවූ ප්‍රාග්ධනයක් ඇති සමාගමක් වීම;
 - මුදල් හෝ වටිනාකම් පැවරීම් සේවා සපයන්නකුගේ ව්‍යාපාර හා ඒ හා සම්බන්ධ කටයුතු පමණක් සිදු කිරීම; සහ
 - මුදල් හෝ වටිනාකම් පැවරීම් සේවා සැපයීම සඳහා පද්ධතියක් හෝ මනාව නිර්වචනය කරන ලද යාන්ත්‍රණයක් පවත්වාගෙන යාම/ක්‍රියාත්මක කිරීම කළ යුතුය.

(ආ) ඉහත (අ) ඡේදය යටතේ සුදුසුකම් ලබන තැනැත්තෙකු හට, මහ බැංකුව විසින් මෙම නියෝගයන්ට අනුකූලව නිකුත් කරන ලද ලියාපදිංචි සහතිකයක අධිකාරිය යටතේ, මුදල් හෝ වටිනාකම් පැවරීම් සේවා සැපයීමේ කාර්යය සඳහා අවශ්‍ය ප්‍රමාණයට පමණක් මුදල් ප්‍රේෂණය හා අරමුදල් සුරක්ෂිතව තබා ගැනීම සම්බන්ධව, මුදල් හෝ වටිනාකම් පැවරීම් සේවා සපයන්නෙකු ලෙස ව්‍යාපාර කටයුතුවල නියුක්තවීම හෝ ක්‍රියාකිරීම කළ හැකිය.

(ඇ) මහ බැංකුව හෝ වෙනත් නියාමකයෙකු හෝ රාජ්‍ය ආයතනයක් විසින් නිකුත් කරන ලද බලපත්‍රයක්, අවසර පත්‍රයක් හෝ බලය පැවරීමක් නොමැතිව මුදල් හෝ වටිනාකම් පැවරීම් සේවා සපයන්නෙකු ලෙස දැනටමත් ක්‍රියා කරන සේවා සපයන්නන් මෙම නියෝග බලාත්මක වූ දින සිට වසරක් ඇතුළත ලියාපදිංචි සහතිකයක් සඳහා ඉල්ලුම් කළ යුතු අතර, ලියාපදිංචි සහතිකය සඳහා වන අයදුම්පත නියමිත කාල සීමාව තුළ නිසි ලෙස යොමු කොට ඇති නම් ඔවුන්ගේ අයදුම්පත සම්බන්ධයෙන් මහ බැංකුව වෙතින් දැනුම් දීමක් ලැබෙනතුරු ඔවුන්ගේ ව්‍යාපාරයන්හි නිරතවීමට අවසර දෙනු ලැබේ.

6. (අ) මුදල් හෝ වටිනාකම් පැවරීම් සේවා සැපයුම්කරුවෙකු ලෙස ව්‍යාපාර කටයුතුවල නියුක්තවීමට හෝ ක්‍රියාකිරීමට අපේක්ෂා කරන සුදුසුකම් ලත් තැනැත්තෙකු, මහ බැංකුව විසින් නියම කරනු ලබන අයදුම්පතක් මගින් ඒ සඳහා ලියාපදිංචි වීමට අයදුම් කළ යුතුය.

(ආ) මුදල් හෝ වටිනාකම් පැවරීම් සේවා සපයන්නෙකු ලෙස ව්‍යාපාරයේ යෙදීමට හෝ ක්‍රියා කිරීමට අපේක්ෂා කරන සුදුසුකම් ලත් පුද්ගලයෙකු මුදල් හෝ වටිනාකම් පැවරීම් සේවා පද්ධතියේ හෝ එම යාන්ත්‍රණයේ තොරතුරු අයදුම්පත සමඟ ඉදිරිපත් කළ යුතුය.

(ඇ) ඉදිරිපත් කරන ලද අයදුම්පත, ලියකියවිලි, තොරතුරු සහ අයදුම්පත සමඟ ඉදිරිපත් කළ යුතු අනෙකුත් විස්තර සහ මහ බැංකුව විසින් ඉල්ලා සිටිනු ලබන එවැනි ඕනෑම වෙනත් ලියකියවිලි හෝ තොරතුරුවල අන්තර්ගත කරුණු පිළිබඳව මහ බැංකුව සැහීමකට පත් වන්නේ නම්, මුදල් හෝ වටිනාකම් පැවරීම් සේවා සැපයුම්කරුවෙකු ලෙස ව්‍යාපාර කටයුතු වල නියුක්තවීම හෝ ක්‍රියාකිරීම සඳහා ලියාපදිංචි සහතිකයක් මහ බැංකුව විසින් නිකුත් කළ හැකිය.

- (ඇ) කිසිදු හේතු දැක්වීමකින් තොරව ලියාපදිංචි සහතිකයක් නිකුත් කිරීම මහ බැංකුව විසින් ප්‍රතික්ෂේප කළ හැකිය.
- (ඉ) මෙම නියෝගයෙහි (ඇ) ඡේදය යටතේ නිකුත් කරනු ලබන ලියාපදිංචි සහතිකය, එම සහතිකයේ හෝ ඒ සමඟ ඇති උපලේඛනයේ සඳහන් කරනු ලබන කොන්දේසිවලට යටත් විය හැකිය.
7. (අ) මෙහි 6 වැනි නියෝගයෙහි (අ) ඡේදය අනුව අයදුම්පතක් ඉදිරිපත් කළ පසු මහ බැංකුව විසින් කරනු ලබන දැනුම්දීමකින් අනතුරුව අයදුම්කරු විසින් මහ බැංකුවට ලියාපදිංචි ගාස්තුවක් ගෙවිය යුතුය.
- (ආ) ලියාපදිංචි සහතිකයක් නිකුත් කිරීමෙන් පසුව, එම ලියාපදිංචි සහතිකය වලංගු පවතින තෙක් මහ බැංකුව වෙත වාර්ෂික ගාස්තුවක් ගෙවිය යුතු අතර, එම ගෙවීම සෑම ලීන් වර්ෂයකම ජනවාරි මස තුළ දී සිදු කළ යුතුය.
- (ඇ) මහ බැංකුවට ලියාපදිංචි ගාස්තුව සහ වාර්ෂික ගාස්තුව වරින් වර තීරණය කළ හැකිය.
- (ඈ) මෙම නියෝග යටතේ නිකුත් කරනු ලැබූ මාර්ගෝපදේශයන්හි දක්වා ඇති පරිදි, නිකුත් කරන ලද ලියාපදිංචි සහතිකය සෑම වසර තුනකට වරක් අලුත් කළ යුතුය.
8. 6 වැනි නියෝගයෙහි (ඇ) ඡේදය යටතේ නිකුත් කරන ලද ලියාපදිංචි සහතිකයක් ලැබූ තැනැත්තෙකු මෙහි මින් මතු "ලියාපදිංචි මුදල් හෝ වටිනාකම් පැවරීම් සේවා සපයන්නා" ලෙස හැඳින්වේ.
9. සෑම ලියාපදිංචි මුදල් හෝ වටිනාකම් පැවරීම් සේවා සපයන්නෙකුම 6 වැනි නියෝගයෙහි (ඇ) ඡේදය යටතේ නිකුත් කරන ලද ලියාපදිංචි සහතිකයේ පිටපතක් එහි ප්‍රධාන ව්‍යාපාරික ස්ථානයේ සහ එහි ශාඛා ඇත්නම් ඒ සෑම ශාඛාවකම ප්‍රදර්ශනය කළ යුතුය.
10. (අ) මෙම නියෝග යටතේ නිකුත් කර ඇති උපදෙස්වලට යටත්ව, ලියාපදිංචි මුදල් හෝ වටිනාකම් පැවරීම් සේවා සපයන්නෙකුට නියෝජිතයින් පත් කළ හැකිය.
- (ආ) ඉහත (අ) යටතේ පත් කරන ලද නියෝජිතයින් විසින් ලියාපදිංචි මුදල් හෝ වටිනාකම් පැවරීම් සේවා සපයන්නාගෙන් ලද පත්වීම් ලිපියේ නිල මුද්‍රාව සහිත පිටපතක් ව්‍යාපාරික ස්ථානයේ ප්‍රදර්ශනය කළ යුතුය.
11. 6 වැනි නියෝගයෙහි (ඇ) ඡේදයට යටත්ව, සෑම ලියාපදිංචි මුදල් හෝ වටිනාකම් පැවරීම් සේවා සපයන්නෙකුම විසින්;
- (අ) මෙම නියෝග යටතේ දක්වා ඇති ව්‍යාපාරයන්හි පමණක්, මුදල් හෝ වටිනාකම් පැවරීම් සේවා සපයන්නකු ලෙස ව්‍යාපාරයේ නියුක්ත වීම හෝ ක්‍රියා කිරීම කළ යුතුය;
- (ආ) ලියාපදිංචි මුදල් හෝ වටිනාකම් පැවරීම් සේවා සපයන්නන් සහ නියෝජිතයන් අතර මුදල් සම්ප්‍රේෂණය කිරීම බැංකු හුවමාරු මගින් පමණක් විය යුතුය;
- (ඇ) ලියාපදිංචි මුදල් හෝ වටිනාකම් පැවරීම් සේවා ව්‍යාපාර සඳහා වන ලියාපදිංචි සහතිකය යටතේ සිදුකරන ක්‍රියාකාරකම් වල නියැලී සිටින නියෝජිතයින්, ආශ්‍රිතයින් සහ සේවකයින්ගේ වාර්තා පවත්වා ගැනීම සිදු කළ යුතුය; සහ
- (ඈ) ප්‍රේෂකයා, ප්‍රතිලාභියා, නියෝජිතයා, හුවමාරු කිරීමේ ක්‍රමය, සුරක්ෂිතව තබා ගත යුතු කාලය ආදී තොරතුරු ද ඇතුළත්ව ගනුදෙනු පිළිබඳ වාර්තා පවත්වා ගැනීම කළ යුතුය.
12. මහ බැංකුව විසින් නිකුත් කරන ලද ලියාපදිංචි සහතිකය යටතේ ලියාපදිංචි මුදල් හෝ වටිනාකම් පැවරීම් සේවා සපයන්නෙකු හෝ එහි නියෝජිතයින්, දැනට පවත්නා නීතියට අනුව අදාළ විය හැකි බලපත්‍රයක, අවසරයක, බලය පැවරීමක හෝ ලියාපදිංචියක අධිකාරියකින් තොරව පහත සඳහන් කිසිදු කටයුත්තක නිරත නොවිය යුතුය.
- (අ) තැන්පතු භාර ගැනීම
- (ආ) විදේශ විනිමය ගනුදෙනු
- (ඇ) ණය ලබා දීම

(අ) 1988 අංක 30 දරන බැංකු පනත, 2011 අංක 42 දරන මූල්‍ය ව්‍යාපාර පනත, 2017 අංක 12 දරන විදේශ විනිමය පනත, 1923 අංක 8 දරන දේශීය භාණ්ඩාගාර බිල්පත් ආඥා පනත, 1937 අංක 7 දරන ලියාපදිංචි කොටස් හා සුරැකුම්පත් ආඥා පනත, 2023 අංක 16 දරන ශ්‍රී ලංකා මහ බැංකු පනත, 2005 අංක 28 දරන ගෙවීමේ හා බෙරුම් කිරීමේ පද්ධති පනත ඇතුළු ඕනෑම පනතක් හෝ ආඥා පනතක් හෝ ඒවායේ ඕනෑම සංශෝධනයක් හෝ ඒ අනුව නිකුත් කරන ලද නියෝගයන් යටතේ නිකුත් කරන ලද බලපත්‍රයක්, අවසරයක්, බලය පැවරීමක් හෝ ලියාපදිංචි කිරීමක් මගින් නියම කරනු ලබන කටයුතු

(ඉ) මහ බැංකුව විසින් නිකුත් කරන ලද නියෝග හෝ විධානයක් හෝ වෙනත් ඕනෑම නීතියක් මගින් සීමා කර ඇති කටයුතු

13. ලියාපදිංචි මුදල් හෝ වටිනාකම් පැවරීම් සේවා සපයන්නා සහ එහි නියෝජිතයින්, එහි නාමයට මුදල් හෝ වටිනාකම් පැවරීම් සේවා සපයන ව්‍යාපාරයක් හැඟවෙන වචන හැර, බැංකුව, මූල්‍ය ආයතනය, ආයෝජන සමාගම, මුදල් හෝ විදේශ මුදල් හුවමාරුව, දේපළ වෙළඳාම වැනි වෙනත් ක්‍රියාකාරකම් හැඟවෙන හෝ වෙන යම් වචන ඇතුළත් නොකළ යුතුය.
14. සෑම ලියාපදිංචි මුදල් හෝ වටිනාකම් පැවරීම් සේවා සපයන්නෙකුම තම ව්‍යාපාරයේ නාමයෙහි, ලියාපදිංචි කාර්යාල ලිපිනයෙහි, අධ්‍යක්ෂක මණ්ඩලයෙහි, ව්‍යාපාරයේ ප්‍රධාන පුද්ගලයන්ගේ හෝ සාංගමික ව්‍යවස්ථාවලියේ යම් වෙනසක් සිදුවුවහොත්, එකී වෙනස ක්‍රියාත්මක වූ දින සිට රාජකාරී දින තුනක් ඇතුළත මහ බැංකුව වෙත ලිඛිතව දැනුම් දිය යුතුය.
15. (අ) යම් ලියාපදිංචි මුදල් හෝ වටිනාකම් පැවරීම් සේවා සැපයුම්කරුවෙකු,
 - i. අසත්‍ය හෝ වැරදි සහගත තොරතුරු ඉදිරිපත් කර ඇති බවට හෝ යම් වැදගත් තොරතුරක් ඉදිරිපත් කිරීම මඟ හැර ඇති බවට; හෝ
 - ii. පනතේ යම් විධි විධානයකට, පනත යටතේ නිකුත් කරනු ලැබූ යම් නියෝගයකට, විධානයකට, මග පෙන්වීමකට, රීතියකට, කොන්දේසියකට, චක්‍රලේඛයකට, මාර්ගෝපදේශයකට හෝ උපදෙසකට අනුව කටයුතු කිරීමට අපොහොසත් වී ඇති බවට; හෝ
 - iii. මහ බැංකුව විසින් නිශ්චිතව දක්වන ලද කාල සීමාවක් තුළ මහ බැංකුව විසින් දන්වන ලද පරිදි විශෝධන ක්‍රියා මාර්ග ගැනීමට අපොහොසත් වූ බවට; හෝ
 - iv. බුන්වත්තාවයට පත්ව ඇති බව හෝ බුන්වත්තාවයට පත්වීමට ඉඩ ඇති බවට; හෝ
 - v. අධිකරණයක් විසින් යම් වරදක් සඳහා වරදකරු කරනු ලැබ ඇති බවට; හෝ
 - vi. මූල්‍ය පද්ධති ස්ථායීතාවයට තර්ජනයක් වන හෝ එය අඩාල කරවන ක්‍රියාකාරකම්හි අඛණ්ඩව නිරත වන බවට; හෝ

මහ බැංකුව විසින් සෑහීමකට පත් වන පරිදි සනාථ වුවහොත්, එවැනි මුදල් හෝ වටිනාකම් පැවරීම් සේවා සපයන්නෙකුට නිකුත් කර ඇති ලියාපදිංචි සහතිකය අවලංගු කරන බවට දැනුම් දීමක් කිරීමට මහ බැංකුවට හැකිය.

(ආ) ඉහත (අ) ඡේදය යටතේ ලියාපදිංචි සහතිකය අවලංගු කරන බවට දැනුම් දීමක් ලද මුදල් හෝ වටිනාකම් පැවරීම් සේවා සපයන්නෙකු, එම දැනුම්දීම ලැබී දින දහහතර (14) ක් ඇතුළත, මෙම නියෝගයන්හි 6 වැනි නියෝගයෙහි (ඇ) ඡේදය යටතේ එකී ලියාපදිංචි මුදල් හෝ වටිනාකම් පැවරීම් සේවා සපයන්නාට නිකුත් කරන ලද ලියාපදිංචි සහතිකය අවලංගු නොකළ යුත්තේ මන්දැයි හේතු දක්වමින් අවලංගු කරන බවට වූ දැන්වීමට එරෙහිව විරෝධතාවක් ලිඛිතව මහ බැංකුවට ඉදිරිපත් කළ හැකිය.

(ඇ) ඉහත (ආ) ඡේදය යටතේ විරෝධතා ඉදිරිපත් කිරීම සඳහා දෙනු ලබන කාල සීමාවේ අවසන් දින සිට දින තිහ (30) ක් ඇතුළත, එම ඡේදය යටතේ ඉදිරිපත් කරන ලද විරෝධතා ඇත්නම් එම විරෝධතා සැලකිල්ලට ගැනීමෙන් පසු සහ එම ලියාපදිංචි මුදල් හෝ වටිනාකම් පැවරීම් සේවා සැපයුම්කරුගේ විරෝධතාවලට පක්ෂව කරනු ලබන ඉදිරිපත් කිරීම් වලට සවන් දීමෙන් පසු, ඉහත (අ) ඡේදය යටතේ කරන ලද දැනුම් දීම කොන්දේසි සහිතව හෝ රහිතව ඉවත්කර ගැනීමට හෝ ලියාපදිංචි මුදල් හෝ වටිනාකම් පැවරීම් සේවා සැපයුම්කරුගේ නිකුත් කරන ලද ලියාපදිංචි සහතිකය අවලංගු කිරීමට මහ බැංකුවට හැකි වන අතර ඒ බව ලියාපදිංචි මුදල් හෝ වටිනාකම් පැවරීම් සේවා සැපයුම්කරු හට ලිඛිතව දැනුම් දිය යුතුය.

16. ලියාපදිංචි මුදල් හෝ වටිනාකම් පැවරීම් සේවා සැපයුම්කරුවෙකු හට නිකුත් කරන ලද ලියාපදිංචි සහතිකය අවලංගු කරනු ලැබූ විටකදී, එකී මුදල් හෝ වටිනාකම් පැවරීම් සේවා සපයන්නාගේ මුදල් හෝ වටිනාකම් පැවරීම් සේවා හා සම්බන්ධ ව්‍යාපාර කටයුතු වහාම අවසන් කිරීමට හා අත්හිටුවීමට එම මුදල් හෝ වටිනාකම් පැවරීම් සේවා සැපයුම්කරුට මහ බැංකුව නියම කළ යුතුය. මහ බැංකුව විසින් ගනු ලබන එවැනි තීරණ ක්‍රියාත්මක කිරීම සඳහා පනතෙහි විධිවිධාන ප්‍රකාරව සුදුසු ඕනෑම ක්‍රියාමාර්ගයක් මහ බැංකුවට ගත හැකිය.
17. ඕනෑම ලියාපදිංචි මුදල් හෝ වටිනාකම් පැවරීම් සේවා සැපයුම්කරුවෙකුගේ මුදල් හෝ වටිනාකම් පැවරීම් සේවා ආශ්‍රිත ව්‍යාපාර කටයුතු සම්බන්ධයෙන් එතැන් පරීක්ෂණ සහ දුරස්ථ අවේක්ෂණ කටයුතු මහ බැංකුවට සිදු කළ හැකිය.
18. (අ) එතැන් පරීක්ෂණ සහ දුරස්ථ අවේක්ෂණ කටයුතු ඇතුළු ඉහත 11 හා 16 වැනි නියෝගයන්හි දක්වා ඇති කටයුතු සිදු කිරීම සඳහා හෝ ලියාපදිංචි මුදල් හෝ වටිනාකම් පැවරීම් සේවා සපයන්නෙකු ලෙස තවදුරටත් අඛණ්ඩව කටයුතු කරගෙන යාමට ලියාපදිංචි මුදල් හෝ වටිනාකම් පැවරීම් සේවා සැපයුම්කරුට ඇති හැකියාව ඇගයීම සඳහා මහ බැංකුව හෝ මහ බැංකුව විසින් බලය පවරන ලද නිලධාරියෙකු හට අවශ්‍ය විය හැකි ලියකියවිලි, තොරතුරු සහ අනෙකුත් විස්තර සෑම ලියාපදිංචි මුදල් හෝ වටිනාකම් පැවරීම් සේවා සැපයුම්කරුවෙක් විසින්ම ලබා දිය යුතුය.
(ආ) සෑම ලියාපදිංචි මුදල් හෝ වටිනාකම් පැවරීම් සේවා සැපයුම්කරුවෙක්ම, 2005 අංක 25 දරන ත්‍රස්තවාදීන්ට මුදල් සැපයීම මැඩපැවැත්වීමේ සම්මුති පනත, 2006 අංක 5 දරන මුදල් විශුද්ධීකරණය වැළැක්වීමේ පනත, 2006 අංක 6 දරන මුදල් ගනුදෙනු වාර්තා කිරීමේ පනත, ඒ සඳහා වන ඕනෑම සංශෝධනයක් සහ ඒ යටතේ නිකුත් කරන ලද නියෝග, විධාන, රීති, මාර්ගෝපදේශ, උපදෙස්වලට අනුකූල විය යුතු අතර මුදල් විශුද්ධීකරණය වැළැක්වීම සහ ත්‍රස්තවාදයට මුදල් සැපයීම මැඩපැවැත්වීම සම්බන්ධයෙන් අධීක්ෂණ කටයුතු කිරීම සඳහා මූල්‍ය බුද්ධි ඒකකයට අවශ්‍ය විය හැකි ලේඛන, තොරතුරු සහ වෙනත් විස්තර සැපයිය යුතුය.
19. (අ) එතැන් පරීක්ෂණ සහ/හෝ දුරස්ථ අවේක්ෂණ කටයුතු මගින් හෝ ලැබුණු වෙනත් තොරතුරක් මත සිදු කරනු ලබන පරීක්ෂණයක් මගින් හෝ යම් ලියාපදිංචි මුදල් හෝ වටිනාකම් පැවරීම් සේවා සපයන්නෙකු;
 - i. මුදල් හෝ වටිනාකම් පැවරීම් සේවාවන්ට අදාළ ව්‍යාපාර කටයුතු කරගෙන යාමට අපොහොසත් බව; හෝ
 - ii. මුදල් හෝ වටිනාකම් පැවරීම් සේවාවන්ට අදාළ ව්‍යාපාර කටයුතු කරගෙන යාමේදී මූල්‍ය පද්ධතියේ ස්ථායීතාවයට අහිත කර බලපෑම් ඇති වන ආකාරයේ අනාරක්ෂිත සහ/හෝ අයහපත් ක්‍රියාමාර්ගයන්හි නියුක්ත වන බව; හෝ
 - iii. ගනුදෙනුකරුවන්ගේ ආරක්ෂාවට සහ මූල්‍ය පද්ධතියේ විශ්වසනීයත්වය, උන්නතිය සහ මනා ක්‍රියාකාරීත්වයට අහිත කර වන පරිදි ව්‍යාපාර සහ ක්‍රියාකාරකම් කරගෙන යන බව; හෝ
 - iv. මෙම නියෝග සහ/හෝ පනත උල්ලංඝනය කරන බව; හෝහෙළිදරව් වුවහොත්, එකී ලියාපදිංචි මුදල් හෝ වටිනාකම් පැවරීම් සේවා සැපයුම්කරුගේ ව්‍යාපාර කටයුතු වහාම අත්හිටුවීමට සහ මහ බැංකුව විසින් පනවනු ලබන කොන්දේසිවලට යටත්ව සහ නියම කරන ලද කාල සීමාවක් තුළ විශෝධන ක්‍රියාමාර්ග අනුගමනය කිරීමට, ලියාපදිංචි මුදල් හෝ වටිනාකම් පැවරීම් සේවා සැපයුම්කරුට නියම කිරීමට මහ බැංකුවට හැකිය.
(ආ) ලියාපදිංචි මුදල් හෝ වටිනාකම් පැවරීම් සේවා සපයන්නෙකු විසින් එකී විශෝධන ක්‍රියා මාර්ග ගැනීමට අපොහොසත් වුවහොත් ඉහත 15 වන නියෝගය යටතේ ලියාපදිංචි සහතිකය අවලංගු කිරීමට මහ බැංකුවට හැකිය.
- (20) (අ) යම් ලියාපදිංචි මුදල් හෝ වටිනාකම් පැවරීම් සේවා සපයන්නෙකුගේ අධ්‍යක්ෂක මණ්ඩලය විසින් එහි ව්‍යාපාර කටයුතු ස්වේච්ඡාවෙන් අත්හිටුවීමට තීරණය කළහොත්, එකී ලියාපදිංචි මුදල් හෝ වටිනාකම් පැවරීම් සේවා සැපයුම්කරු විසින් එකී තීරණය වහාම මහ බැංකුව වෙත දැන්විය යුතු අතර, එකී තීරණය ගත් දිනයේ සිට දින හතක් ඇතුළත;
 - i. ලියාපදිංචි මුදල් හෝ වටිනාකම් පැවරීම් සේවාවලට අදාළ ව්‍යාපාර කටයුතු අත්හිටුවීමට හෝ අඛණ්ඩව පවත්වා ගෙන යාමට අපොහොසත් වීම පිළිබඳව හේතු දැක්වීම කළ යුතුය; සහ
 - ii. පවත්නා බැඳීම් සම්බන්ධයෙන් කටයුතු කරන ආකාරය පිළිබඳ විස්තරාත්මක යෝජනාවලියක් සහ ගිවිස ගත් සේවා සැපයීම සඳහා වන විකල්ප ක්‍රමයක් ඉදිරිපත් කළ යුතුය.

- (ආ) ලියාපදිංචි මුදල් හෝ වටිනාකම් පැවරීම් සේවා සපයන්නෙකු සිය ව්‍යාපාර කටයුතු අත්හිටුවීමට ගත් තීරණය දැනුම් දීමෙන් පසු, මහ බැංකුව විසින් අවසන් කිරීම සිදු කළ යුතු ආකාරය සහ අවසන් කිරීමට බලපාන කොන්දේසි පිළිබඳව විධාන නිකුත් කළ හැකිය.
21. මහ බැංකුව විසින්, ලියාපදිංචි මුදල් හෝ වටිනාකම් පැවරීම් සේවා සපයන්නන්ගේ ව්‍යාපාර කටයුතුවලට අදාළ ඕනෑම අංශයක් හෝ සෑම අංශයක් සම්බන්ධයෙන් ක්‍රියා කළ යුතු ආකාරය පිළිබඳව මුදල් හෝ වටිනාකම් පැවරීම් සේවා සපයන්නෙකුට හෝ මුදල් හෝ වටිනාකම් පැවරීම් සේවා සපයන්නන් වැඩි දෙනෙකුට විධානයන්, මග පෙන්වීම්, රීති, කොන්දේසි, චක්‍රලේඛ, මාර්ගෝපදේශ හෝ උපදෙස් වරින් වර නිකුත් කළ හැකිය. එකී බලයට අගතියක් නොවන ආකාරයෙන් පහත සඳහන් කාර්යයන් සම්බන්ධයෙන් විධාන, මග පෙන්වීම්, රීති, කොන්දේසි, චක්‍රලේඛ, මාර්ගෝපදේශ හෝ උපදෙස් නිකුත් කිරීමට මහ බැංකුවට හැකිය.
- (අ) යහපාලනය, අවදානම් කළමනාකරණය සහ පාලනය ;
- (ආ) ප්‍රාග්ධන ප්‍රමාණවත්භාවය සහ අනෙකුත් ප්‍රාග්ධන අවශ්‍යතාවන් ;
- (ඇ) මුදල් හෝ වටිනාකම් පැවරීම් සේවා ව්‍යාපාර භාවිතය පිළිබඳ සීමාවන් ;
- (ඈ) ලියාපදිංචි මුදල් හෝ වටිනාකම් පැවරීම් සේවා සපයන්නන්ගෙන් සේවාවන් ලබා ගන්නා ගනුදෙනුකරුවන්ට අදාළ වන ගාස්තු සහ අය කිරීම් ;
- (ඉ) ගනුදෙනුකරුවන්ගේ සහ ලියාපදිංචි මුදල් හෝ වටිනාකම් පැවරීම් සේවා සපයන්නන්ගේ ආරක්ෂාව සඳහා ගත යුතු ක්‍රියාමාර්ග ;
- (ඊ) ලියාපදිංචි මුදල් හෝ වටිනාකම් පැවරීම් සේවාවලට අදාළ ව්‍යාපාර කටයුතු හා සම්බන්ධ වන නියෝජිතයින්, පාලිත සමාගම් සහ බාහිර පාර්ශ්වයන්ගෙන් ලබාගන්නා සේවාවන්ට අදාළ වන වැඩපිළිවෙලවල් ;
- (උ) මුදල් ප්‍රේෂණය හා සම්බන්ධ වන තාක්ෂණයෙහි ආරක්ෂිත ක්‍රමවේදයන් ;
- (ඌ) ව්‍යාපාරික හා ආයෝජන කටයුතු පිළිබඳ සීමාවන් ;
- (එ) මුදල් හෝ වටිනාකම් පැවරීම් සේවා ව්‍යාපාර පිළිබඳ තොරතුරු ලබාදීම ;
- (ඒ) තොරතුරු ප්‍රදර්ශනය කිරීම ;
- (ඔ) අරමුදල් සුරක්ෂිතව තබා ගැනීම හා ඊට අදාළ අවශ්‍යතා ; සහ
- (ඕ) මහ බැංකුව විසින් අවශ්‍ය යැයි සැලකිය හැකි වෙනත් අවශ්‍යතා.
22. මෙම නියෝගයන්හි 6 වැනි නියෝගයෙහි (ඇ) ඡේදය යටතේ නිකුත් කරන ලද ලියාපදිංචි සහතිකය 15 වැනි නියෝගය යටතේ අවලංගු කළ විටකදී, මහ බැංකුව එම අවලංගු කිරීම අවම වශයෙන් සිංහල, දෙමළ සහ ඉංග්‍රීසි පුවත්පතක එක් දැන්වීමක් බැගින් පළ කිරීම මගින් හෝ මාධ්‍ය නිවේදනයක් මගින් මහජනතාවට දැනුම් දිය යුතුය.
23. (අ) සුදුසුකම්ලත් අයදුම්කරුවෙකුට ලියාපදිංචි සහතිකයක් නිකුත් කිරීමෙන් අනතුරුව, මෙම නියෝගයන්ට අනුකූලව මුදල් හෝ වටිනාකම් පැවරීම් සේවා පවත්වාගෙන යාමට එවැනි අයදුම්කරුවෙකුට ලියාපදිංචි සහතිකයක් නිකුත් කළ බව මහජනතාව වෙත දැනුම් දෙමින් අවම වශයෙන් ශ්‍රී ලංකාව තුළ සංසරණය වන එක් සිංහල, දෙමළ සහ ඉංග්‍රීසි දිනපතා පුවත්පතක දැන්වීමක් පළ කිරීමට මහ බැංකුවට හැකිය.
- (ආ) ලියාපදිංචි මුදල් හෝ වටිනාකම් පැවරීම් සේවා සපයන්නන්ගේ යාවත්කාලීන ලැයිස්තුවක් මහ බැංකුව විසින් අර්ධ වාර්ෂිකව අවම වශයෙන් එක් සිංහල, දෙමළ සහ ඉංග්‍රීසි පුවත්පතක පළ කිරීම මගින් හෝ මාධ්‍ය නිවේදනයක් මගින් මහජනතාවට දැනුම් දිය හැකිය.

24. ලියාපදිංචි මුදල් හෝ වටිනාකම් පැවරීම් සේවා සැපයුම්කරුවෙකු විසින් ප්‍රකාශයට පත් කරන ලද, සම්ප්‍රේෂණය කරන ලද, විසුරුවා හරින ලද, විකාශනය කරන ලද හෝ ප්‍රදර්ශනය කරන ලද යම් ප්‍රචාරක දැන්වීමක් මගින් පනතෙහි හෝ පනත යටතේ නිකුත් කරන ලද නියෝග හෝ පනත යටතේ හෝ මෙම නියෝග යටතේ නිකුත් කරන ලද විධාන, මාර්ගෝපදේශ හෝ උපදේශයන් උල්ලංඝනය කිරීමක් හෝ මහජනතාව නොමග යැවීමක් සිදුවන බවට මහ බැංකුවට හැඟී යන්නේ නම්, එම ප්‍රචාරක දැන්වීම ප්‍රකාශයට පත් කිරීම, සම්ප්‍රේෂණය කිරීම, විසුරුවා හැරීම, විකාශනය කිරීම හෝ ප්‍රදර්ශනය කිරීම අත්හිටුවීමට හෝ නිශ්චිත කාල සීමාවක් තුළදී එම දැන්වීම වෙනස් කිරීම සඳහා ලියාපදිංචි මුදල් හෝ වටිනාකම් පැවරීම් සේවා සපයන්නෙකුට නියම කිරීමට මහ බැංකුවට හැකිය.
25. මෙම නියෝගයන් 2024 ජුනි මස 03 වන දින සිට බලාත්මක වනු ඇත.
26. පද සම්බන්ධයෙන් අන්‍යාර්ථයක් අවශ්‍ය වුවහොත් මිස මෙම නියෝගයන්හි -
 - "පනත" යන්නෙන් 2005 අංක 28 දරන ගෙවීමේ හා බෙරුම් කිරීමේ පද්ධති පනත අදහස් වේ.
 - "නියෝජිතයා" යන්නෙන් මුදල් හෝ වටිනාකම් පැවරීම් සේවා සැපයීම සඳහා ලියාපදිංචි මුදල් හෝ වටිනාකම් පැවරීම් සේවා සපයන්නා විසින් පත් කරන ලද ආයතනයක් අදහස් වේ.
 - "ලියාපදිංචි සහතිකය" යන්නෙන් මුදල් හෝ වටිනාකම් පැවරීම් සේවා ව්‍යාපාරයන්හි නියුක්ත වීමට යම් ආයතනයක් සඳහා මහ බැංකුව විසින් මෙම නියෝග යටතේ නිකුත් කරන ලියාපදිංචිය අදහස් වේ.
 - "දිනය" යන්නෙන් ලිඛිත දිනයක් අදහස් වේ.
 - "සුරක්ෂිතව තබා ගැනීම" යන්නෙන් මහ බැංකුව විසින් පනවන ලද සීමාවන් තුළ මුදල් ප්‍රේෂණය සඳහා පහසුකම් සැලසීමට මුදල් තබා ගැනීම අදහස් වේ.
 - "ක්ෂය නොවූ ප්‍රාග්ධනය" යන්නෙන් ලියමක් හෝ වෙනත් ගාස්තු නොමැති ප්‍රාග්ධනයක් අදහස් වේ.
 - "ප්‍රතිලාභියා" යන්නෙන් ලියාපදිංචි මුදල් හෝ වටිනාකම් පැවරීම් සේවා සපයන්නාගේ සේවය හරහා ප්‍රේෂකයා විසින් යවනු ලබන මුදල් ලැබීමට අපේක්ෂිත පුද්ගලයා අදහස් වේ.
 - "ප්‍රේෂකයා" යන්නෙන් මුදල් හුවමාරුව ආරම්භ කරන සහ/හෝ ලියාපදිංචි මුදල් හෝ වටිනාකම් පැවරීම් සේවා සපයන්නා වෙත ප්‍රේෂණ ඇණවුම ලබාදෙන පුද්ගලයා අදහස් වේ.

EOG 05 - 0009